

कर तू प्रभु का ध्यान

(रचयिता-आचार्यश्री विमर्शासागर जी महाराज)

कर तू प्रभु का ध्यान-बाबा, कर तू प्रभु का ध्यान।
 निज घट में भगवान-बाबा, निज घट में भगवान ॥
 काँटों में भी जीवन तेरा, फूलों सा खिल जाएगा
 खोज रहा है जिसको तू वह, पल भर में मिल जायेगा
 खुद को तू पहिचान-बाबा, खुद को तू पहिचान ॥1 ॥
 धन-वैभव यह महल-खजाना, कुछ भी साथ न जाएगा
 सुबह खिला जो फूल बाग में, साँझ समय मुरझायेगा
 कर ले धर्मध्यान-बाबा, कर ले धर्मध्यान ॥2 ॥
 कभी किसी का दिल दुःख जाये, ऐसे बोल कभी मत बोल
 घावों पर मल्हम बन जाँ, ऐसे बोल बड़े अनमोल
 कहलाता यह ज्ञान-बाबा, कहलाता यह ज्ञान ॥3 ॥
 माता-पिता, बड़ों का आदर, धर्ममार्ग पर चलो सदा
 गुरुजन की नित सेवा करना, श्रावक का कर्तव्य कहा
 पाओगे सम्मान-बाबा, पाओगे सम्मान ॥4 ॥
 हिंसा, झूठ, कुशील, परिग्रह, चोरी यह मत पाप करो
 पाप विनाशक, धर्म प्रकाशक, णमोकार का जाप करो
 हो सम्यक् श्रद्धान- बाबा, हो सम्यक् श्रद्धान ॥5 ॥
 राग-द्वेष भावों के कारण, भवसागर में डूब रहा
 गँवा रहा भोगों में जीवन, मन फिर भी न ऊब रहा
 क्यों बनता नादान-बाबा, क्यों बनता नादान ॥6 ॥
 जिसको अपना कहा आज तक, हुआ कभी न वह अपना
 जिसकी खातिर जिया आज तक, निकला वह सुंदर सपना
 क्यों तू करे गुमान-बाबा, क्यों तू करे गुमान ॥7 ॥
 मेंढक ने प्रभु ध्यान किया जब, मर कर देव हुआ तत्काल
 समवसरण में प्रभु को ध्याया, जीवन उसका हुआ निहाल
 मिट जाये अज्ञान-बाबा, मिट जाए अज्ञान ॥8 ॥